



FIL-QORTI ĊIVILI – SEZZJONI TAL-KUMMERĊ

ONOR. IMĦALLEF
IAN SPITERI BAILEY LL.M. LL.D.

Illum it-Tnejn, 10 ta' Lulju, 2023

Kawża Nru. 5

Rik. Nru. 108/2022 ISB

Il-Kummissarju tat-Taxxi

vs

Ir-Registratur tal-Kumpanniji u b'digriet tas-6 ta' Jannar, 2023, ġew kjamati fil-kawża Josephine Scudamore, Alex Scudamore JR u Alex Scudamore u b'digriet tal-10 ta' Marzu 2023, il-Qorti rrevokat *contrario imperio* d-digriet tagħha tas-6 ta' Jannar 2023.

Il-Qorti,

Rat ir-rikors tal-Kummissarju tat-Taxxi, intavolat fit-28 ta' Ottubru 2022, li permezz tiegħu huwa talab lil-Qorti sabiex:-

“... tordna illi l-kumpanija Alex Ltd. (C-5137) terġa’ titqiegħed fuq ir-Registru tal-Kumpaniji salv kull provvediment li jogħgħobha tagħti.”

U dan wara li ppermetta:

1. Illi l-esponenti Kummissarju għal dak li jirrigwarda VAT hu kreditur tas-soċjeta’ **Alex Limited** bin-numru tar-reġistrazzjoni C5137 fl-ammont ta’ ħames mija u erbgħa u tletin elf tliet mija u wieħed u sittin ewro u tmienja u erbgħin ċenteżmu (€ 534,361.48) Dok. ‘A’;
2. Illi s-soċjeta’ surreferita kienet irreġistrat mal-esponenti Kummissarju sabiex tibda l-attività ekonomika tagħha fid-19 ta’ Novembru 1994, bin-numru tar-reġistrazzjoni MT 1012-3428 u bl-indirizz: ta’: Bouzouki Restaurant, Triq Gort, San Ġiljan, Malta, illum bl-indirizz: 135, Triq Spinola, San Ġiljan, Malta kopja tar-reġistrazzjoni hawn annessa u mmarkata Dok. ‘B’;
3. Illi s-soċjeta’ surreferita bin-numru tal-Kumpanija C5137 kienet intavolat appell quddiem it-Tribunal Amministrattiv fl-ismijiet:
Alex Ltd. (Vat Reg no. 1012-3428) vs Kummissarju tat-Taxxa fuq il-Valur Miżjud, appell numru 81/2012 VG
kontra l-istimi maħruġa mill-esponenti Kummissarju;
4. Illi riċentement u ċjoe’ fl-10 ta’ Ottubru 2022 ir-Rikorrenti skopra u kien sorpriż kif tenut kont tal-ammont surreferit dovut lir-Rikorrenti, ir-Registratur tal-Kumpaniji ddecida illi jikkancelła minn fuq ir-Registru tal-Kumpaniji lis-soċjeta’ **Alex Ltd.**;
5. Illi tali deċiżjoni fejn is-soċjeta’ surreferita kienet ‘Struck Off as Defunct’ bid-data effettiva tas-7/07/2020, Dok. ‘C’, waqt illi kienu għadhom għaddejjin is-seduti għal għaxar snin quddiem

- it-Tribunal Amministrattiv ad insaputa ta' dak li kien għamel l-intimat;*
6. *Illi jidher ovvju illi l-esponenti kien qiegħed jingħata gambetta legali illi waqt li kollox kien jidher 'normali' in rejalta' s-soċjeta' de quo kienet ġiet struck off bil-konsegwenzi legali li tali stat ta' fatt igib miegħu. Illi din id-deċiżjoni kienet se tkun ta' preġudizzju enormi għar-rikorrenti;*
 7. *Illi r-Rikorrenti mhux edott mill-fatti illi wasslu għad-deċiżjoni tar-Registatur tal-Kumpanniji illi jithassar l-isem tas-soċjeta' minn fuq ir-Registru tal-Kumpanniji;*
 8. *Illi r-Rikorrenti tenut kont tas-suespost u sabiex jissalvagwardja l-pożizzjoni tiegħu, qiegħed jintavola r-rikors de quo ai termini tal-Kap. 386 u b'mod partikolari dawk tal-artikolu 325(4) tal-Liġijiet ta' Malta;*
 9. *Illi l-appell quddiem it-Tribunal Amministrattiv fuq imsemminstema' l-aħħar darba quddiem l-Onorabbli Tribunal Amministrattiv fl-10 ta' Ottubru 2022 fejn ir-rikorrent skopra illi s-soċjeta' appellanti kienet ġiet 'struck off' aktar minn sentejn qabel;*
 10. *Illi tali sitwazzjoni tat-tħassir tal-kumpannija' tippreġudika serjament lill-Kummissarju esponenti milli jiġbor il-flus lilu dovuta mill-kumpannija Alex Ltd.;*
 11. *Illi għadhom ma għaddewx ħames (5) snin minn meta s-soċjeta' surreferita tħassret minn fuq ir-Registru tal-Kumpanniji u fl-umili fehma tar-rikorrent jeżistu l-elementi kollha kkontemplati fl-artikolu 325(4) tal-Kap. 386 tal-Liġijiet ta' Malta sabiex il-kumpanija terġa' tiġi mqiegħda fuq ir-Registru tal-Kumpanniji;*
 12. *Illi l-artikolu surreferit testwalment jgħid:*

(4) Jekk membru jew kreditur tal-kumpannija, jew xi persuna oħra li fil-fehma tal-Qorti jkollha interess li tħossha aggravata

bil-fatt li l-isem tal-kumpanija jkun tħassar minn fuq ir-Registru bis-saħħa ta' dan l-artikolu, il-Qorti, fuq rikors magħmul mill-membru jew kreditur jew minn dik il-persuna l-oħra, qabel ma jgħaddu ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerġa' jidħol fir-reġistru, tordna li dak l-isem jerġa' jidħol fir-reġistru, u mal-konsenja ta' kopja ufficjali tal-ordni mir-Registratur tal-Qrati lir-Registratur għar-reġistrazzjoni, il-kumpanija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-cirkolazzjoni tagħha tkun għal kollox jew prinċipalment f'Malta u l-isem tal-kumpanija jerġa' jidħol fir-reġistru.

13. *Illi dan ir-rikors qed jiġi intavolat sabiex jissalvagwardja l-pożizzjoni tar-rikorrent, jitharsu l-interessi tal-erarju pubbliku u jiġu ssalvagwardati d-dettami tal-ġustizzja;*
14. *Illi l-esponenti jsib konfort f' dan li qiegħed jitlob fir-ġurisprudenza kostanti ora mai definita tal-qrati nostrali f'każi simili u senjatement fil-kawżi segwenti, kollha mogħtija mill-Qorti Ċivili (Sezzjoni tal-Kummerċ):*
 1. *29 ta' Settembru 2020 Mario Borg vs Ir-Registratur tal-Kumpaniji;*
 2. *30 ta' Ġunju 2020: Mazzacano D'Amato et vs Ir-Registratur tal-Kumpaniji;*
 3. *Edwin Zammit kontra X et. 29 ta' Ottubru 2020;*
 4. *30 ta' April 2020 Joseph Caruana vs Saviour Ferrito et*
 5. *16 ta' Diċembru 2019:- Xuereb et vs Registratur tal-Kumpaniji et*
 6. *28 ta' Marzu 2019:- Gauci Maistre noe vs Ir-Registratur tal-Kumpaniji et*

Prim' Awla tal-Qorti Ċivili:-

7. 24 ta' Jannar 2006:- *Cassar Pullicino noe vs Ir-Registratur tas-Socjetajiet et*
8. 26 ta' Ġunju 2018:- *Micallef vs Borg et*
9. 30 ta' Marzu 2017:- *Hal Mann Construction Limited et vs Ir-Registratur tal-Kumpanniji*
10. 31 ta' Jannar 2017:- *Borg Barthelet vs Ir-Registratur tal-Kumpanniji.*

Rat **id-dokumenti** pprezentati mar-rikors (fol 7 sa fol 9).

Rat **id-digriet** tagħha tal-4 ta' Novembru 2022 fejn ir-rikors kien appuntat għas-smiġ għall-udjenza tas-16 ta' Diċembru 2022 f'12:00 p.m., u fejn kienet ordnata n-notifika tar-rikors lir-Registratur tal-Kumpanniji b'għoxrin jum żmien għar-risposta.

Rat illi r-Registratur tal-Kumpanniji kien notifikat fis-16 ta' Novembru 2022 (ara tergo ta' fol 11).

Rat illi fis-6 ta' Diċembru 2022, ir-**Registratur tal-Kumpanniji** intimat pprezenta **ir-risposta** tiegħu (fol 15) b'dokument hemm anness, li permezz tagħha, huwa sostna:

Illi l-kumpanija surreferita fir-rikors promotur, u cioè' Alex Limited (C 5137) kienet ġiet registrata fuq ir-Registru tal-Kumpanniji ("Registru"), fil-25 t'Awwissu 1980;

Illi fiż-żmien li damet fuq ir-Registru, il-kumpanija naqset, għal diversi snin u b' mod kontinwu, mill-obbligi tagħha illi tibgħat kontijiet u prospetti annwali lir-Registratur għar-registrazzjoni ai termini tal-Att dwar il-Kumpanniji, tant illi l-aħħar kont annwali sottomess kien dak tas-sena 2007, filwaqt li l-uniku l-aħħar prospett annwali li ġie sottomess kien dak tas-sena 2008;

Illi tali nuqqas kien raġuni biżżejjed sabiex l-esponent Registratur tissoponi illi l-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpanniji;

Illi in vista tas-suespost, ir-Registratur proċediet sabiex kitbet lill-kumpanija u lid-diretturi tagħha sabiex tavża illi l-isem tal-kumpanija kien ser jiġi mħassar minn fuq ir-Registru kemm il-darba ma tintweriex raġuni sabiex dan ma jsejnhx;

Illi r-Registratur bagħtet l-ewwel avviż permezz ta' ittra lill-kumpanija fuq l-indirizz registrat tagħha li huwa Alex Limited, 135, Spinola Road, St. Julians, Malta u kif ukoll lid-diretturi tagħha u ċioe' lil Josephine Scudamore fl-indirizz 242/1 Tower Road, Sliema, Malta u lil Alex Scudamore Jr fl-indirizz 18 Flat 1, Graham Street, Sleima, Malta, datati 21 ta' Frar 2020 (annessi u mmarkati bħala Dok. 'A');

Illi t-tieni avviż ġie mibgħut permezz ta' ittra oħra kemm lill-kumpanija u kif ukoll lid-diretturi tagħha fl-istess indirizzi nhar is-7 ta' April 2020;

Illi f'dawn l-ittri l-kumpanija u d-diretturi tagħha ġew infurmati illi la darba kienu ilhom snin sħaħ jonqsu mill-obbligi tagħhom taħt l-Att, skont l-artikolu 325 tal-Att dwar il-Kumpaniji, f'każ li ma iwegħbux l-ewwel ittra fi żmien xahar u t-tieni ittra fi żmien tliet xhur, ir-Registratur kienet se tkompli bil-proċess ta' tħassir tal-isem tal-kumpanija;

Illi fis-7 ta' April 2020, inħarġet pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm oġġezzjoni għal dan;

Illi ta' min jiġi rrimarkat kif la s-soċjeta' surreferita Alex Limited u lanqas terzi persuni inkluz ir-rikkorent qatt ma oġġezzjonaw għal tali proċess matul il-perjodu ta' tliet xhur provdut mil-Att dwar il-Kumpaniji għal-ġid ta' kull min seta qatt kellu interess jagħmel dan;

Illi fil-frattemp ir-Registratur baqgħet qatt ma rċieviet l-ebda tip ta' risposta la mingħand il-kumpanija u lanqas minn terzi persuni jew xi tip ta' dokumentazzjoni pendenti mingħand il-kumpanija u għaldaqstant fis-7 ta' Lulju 2020, l-esponenti ħarġet avviż fuq website miżmuma minnha fejn ġie avżat illi l-isem tal-kumpanija in kwistjoni kien ġie mħassar minn fuq ir-Registru b'effett mis-7 ta' Lulju 2020;

Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi;

Illi fil-każ odjern, ir-rikorrent qiegħed jibbaża t-talba tiegħu sabiex l-isem tal-kumpanija jerġa' jitqiegħed fuq ir-Registru bħala kreditur ai termini tas-subartiklu 4 tal-artiklu 325 tal-Att. Dan tal-aħħar jipprovdi illi tali rimedju mitlub jista' jingħata biss jekk il-Qorti tkun sodisfatta li jkun xieraq illi jsir dan. Is-subartiklu 6 tal-istess artikolu jipprovdi illi, minkejja illi l-isem tal-kumpanija jkun tħassar minn fuq ir-Registru, ir-responsabbilita' tal-kumpanija u kull uffiċjal u membru tagħha għandha tkompli u tista' tiġi nfużata daqslikieku l-isem tal-kumpanija ma kien qatt tħassar minn fuq ir-Registru;

Illi r-Registratur tapprezza illi meta f'każ bħal dan, ikun kreditur illi jkun qiegħed jitlob lil din l-Onorabbli Qorti illi l-isem jerġa' jitpoġġa lura fuq ir-Registru, din l-Onorabbli Qorti m'għandha l-ebda kontroll fuq l-aġir tal-kumpanija. Dan għaliex l-isem tal-kumpanija jkun qiegħed jerġa' jitpoġġa fuq ir-Registru sempliciment għall-benefiċċju tal-kreditur. Ir-Registratur tixtieq umilment tissollewa, illi f'ħafna każijiet bħal dan tal-lum, il-kreditur jagħżel li jagħmel rikors il-Qorti sabiex jerġa' jitqiegħed lura fuq ir-Registru l-isem tal-kumpanija anke jekk ikun jaf li l-kumpanija ma jkollha ebda assi;

Illi filwaqt illi r-Registratur tixtieq illi jekk il-kumpanija Alex Limited terġa' titpoġġa fuq ir-Registru, tali kumpanija għandha tissottometti d-dokumentazzjoni kollha meħtieġa (inkluż il-prospetti annwali u l-kontijiet annwali) u dan ukoll sabiex jiġi salvagwardjat l-interessi

tat-terzi persuni. Ir-Registratur qiegħda umilment tissollewa illi qiegħda tħalli f'idejn din l-Onorabbli Qorti u fil-provi sabiex jiġu magħrufin il-passi illi għandhom jittieħdu min-naħa tagħha sabiex il-pożizzjoni tal-kumpanija in kwistjoni tiġi rattifikata;

Illi r-Registratur hija kreditriċi tal-kumpanija surreferita Alex Limited hija stess u għaldaqstant hija għandha tiġi mħallsa l-penali dovuti fuq nuqqas ta' reġistrazzjoni ta' prospetti annwali u kontijiet annwali li jammontaw għal eluf ta' ewro;

Illi għaldaqstant l-esponenti qiegħda umilment tissollewa li hija lesta li toqgħod għal kull direzzjoni u provediment illi din l-Onorabbli Qorti jidrilha xierqa u opportuni fiċ-ċirkostanzi partikulari ta' dan il-każ. Dan sabiex ir-Registratur ma tispicċax b'kumpaniji li m'humieq in regola mal-Att fuq ir-Registru għal żmien indefinit;

Rat ir-rikors tal-intimat Registratur tal-Kumpaniji intavolat fis-6 ta' Diċembru 2022 (fol 37) li permezz tiegħu talab lil Qorti sabiex tordna l-kjamata fil-kawża tal-uffiċjali u l-azzjonisti tal-kumpanija ġja stralċjata u ċioe` Josephine Scudamore, Alex Scudamore Jr u Alex Scudamore. Rat ukoll id-digriet tagħha tal-14 ta' Diċembru 2022 li permezz tiegħu ordnat in-notifika lil kontro-parti b'ġimgħa għar-risposta.

Rat ir-risposta tal-Kummissarju tat-Taxxa intavolata fl-4 ta' Jannar 2023 (43) li permezz tagħha ddikjara li m'għandux oppożizzjoni għat-talba kontenuta fir-rikors tar-Registratur intimat tas-6 ta' Diċembru 2022.

Rat id-digriet tagħha tas-6 ta' Jannar 2023 li permezz tiegħu ordnat il-kjamat in kawża ta' Josephine Scudamore, Alex Scudamore Jr u Alex Scudamore.

Rat illi fl-udjenza tal-10 ta' Marzu 2023, dehret l-Avukat Dr Vincienne Vella għar-rikorrent u dehret l-Avukat Dr Claudette Fenech għar-Registratur intimat.

Rat ukoll illi fl-udjenza tal-10 ta' Marzu 2023, id-difensur tal-intimat Registratur iddikjarat li qiegħda tirtira ir-Rikors tal-istess intimat tas-6 ta' Diċembru 2022 u għalhekk din il-Qorti rrevokat *contrario imperio* d-digriet tagħha tas-6 ta' Jannar 2023.

Rat illi fl-udjenza tat-12 ta' Mejju 2023, id-difensuri tal-partijiet iddikjaraw li ma kellhomx provi x'jipproduċu.

Rat ukoll illi fl-udjenza tat-12 ta' Mejju 2023, bi qbil bejn id-difensuri tal-partijiet, il-kawża tħalliet għall-llum għall-provvediment.

Rat l-atti l-oħra tal-kawża.

Ikkunsidrat:

Illi din hija azzjoni mressqa mir-rikorrenti ai termini tal-Artiklu 325(4) tal-Kap 386 tal-Liġijiet ta' Malta, u li permezz tagħha, ir-rikorrent jgħid illi b'effett mis-7 ta' Lulju 2020, l-isem tas-socjeta Alex Limited (C 5137) kien ġie mħassar minn fuq ir-Registru tal-Kumpaniji.

Illi jirriżulta illi r-rikorrent huwa kreditur tas-socjeta` msemmija Alex Limited (C 5137) fl-ammonti kif indikati fir-rikors promotur, liema ammonti qed jiġu kkontestati mill-istess socjeta' quddiem it-Tribunal Amministrattiv permezz tal-appell fl-ismijiet **Alex Ltd. (Vat Reg no 1012-3428) vs Kummissarju tat-Taxxa fuq il-Valur Miżjud** bir-referenza 81/2012/VG, liema appell wasal fi stadju avanzat. Jgħid li għalhekk it-tħassir tal-kumpanija tippreġudika serjament lir-rikorrent milli jiġbor il-flus lilu dovuti mis-socjeta' *de quo*.

Huwa allura għalhekk illi r-rikorrent ressaq dawn il-proċeduri sabiex is-socjeta` Alex Limited (C 5137) terga' titqiegħed fuq ir-Registru bil-għan illi r-rikorrent jieħu l-miżuri kollha lilu spettanti biex jissodisfa l-kreditu tiegħu.

Ikkunsidrat ulterjorment:

Illi l-**intimat Registratur** jsostni illi kellu kull raġuni valida fil-liġi biex jikkancella l-kumpanija u għaddha mill-proċeduri kollha li trid il-liġi sabiex sar dan. Filwaqt illi finalment jħalli f'idejn il-Qorti sabiex tiddeċiedi hi skond il-provi li jitressqu, b'dana kollu r-Registratur intimat jirrimarka illi jekk kemm -il darba l-isem tal-kumpanija jidh'ol lura fir-registru, ir-Registratur m'għandux jispiċċa b'kumpaniji li m'humiex in regola mal-Att fuq ir-Registru għal żmien indefinit.

Ikkunsidrat ulterjorment:

Art. 325(4) tal-KAP 386 tal-Ligijiet ta' Malta:

Jekk membru jew kreditor tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Registru bis-saħħa ta' dan l-artikolu, il-Qorti, fuq rikors magħmul mill-membru jew kreditor jew minn dik il-persuna l-oħra, qabel ma jgħaddu ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerġa' jidħol fir-registru, tordna li dak l-isem jerġa' jidħol fir-registru, u mal-konsenja ta' kopja uffiċjali tal-ordni mir-Registratur tal-Qrati lir-Registratur għar-registrazzjoni, il-kumpanija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerġa' jidħol fir-registru.

Il-Qorti qieset u fliet ir-reqwiżiti li hemm bzonn biex kumpanija kummerċjali li tneħħiet minn fuq ir-Registru tal-Kumpaniji terġa' ssib postha fuq ai termini tas-Sub-Artiklu appena ċitat.

M'hemmx dubbju illi għadhom ma għaddewx il-ħames snin minn meta il-kumpanija Alex Limited (C 5137) ġiet ikkanċellata minn fuq ir-Registru.

Mill-atti jidher ċar illi r-rikorrent għandu kreditu sostanzjali fil-konfront tal-kumpanija mneħħija minn fuq ir-Registru Alex Limited (C 5137) u li qiegħed jagħmel ħiltu sabiex jiġi mħallas l-istess kreditu.

Illi filwaqt illi l-intimat Registratur għandu raġun josserva illi jekk kemm -il darba l-kumpanija terġa' titpoġġa fuq ir-registru ai termini tal-Artiklu 325(4) xorta ser jissussistu l-fatturi li wasslu sabiex ir-Registratur neħħa l-kumpanija minn fuq ir-Registru – b'dana kollu kull irid jiġi deciz fuq il-fatti speci tiegħu u fil-każ odjern, ir-rikorrent indika b'mod ċar li għad għandu kreditu sostanzjali u proċeduri pendenti fil-konfront tal-istess kumpanija.

Huwa għalhekk illi din il-Qorti, fid-deċiżjoni tagħha qed tieġu nota tal-fatt illi r-Registatur intimat kellu kull raġun illi jikkancella isem il-kumpannija Alex Limited (C 5137) minn fuq ir-Registru, pero` ir-rikorrent għandu interess u jinsab sodisfatt dak li trid il-liġi biex huwa jitlob b`suċċess ir-ri-integrazzjoni tal-kumpannija msemmija lura fuq ir-Registru.

Il-Qorti sejra għalhekk tilqa` t-talba mressqa mir-rikorrenti, pero` una volta illi ser jingħata din l-opportunita` li l-kumpanija Alex Limited (C 5137) terġa` titpoġġa fuq ir-Registru tal-Kumpanniji, dan ma jfissirx illi din il-Qorti terġa` tagħti jew marbuta terġa` tagħti opportunita` oħra jekk ir-rikorrent ifalli mid-dmirijiet u l-obbligi tagħhom biex jeżerċitaw d-drittijiet tiegħu fil-konfront ta` din il-kumpanija.

Ir-rikorrent għandu jkun ben konxji ta` dan u b`hekk din il-Qorti tkun f`posizzjoni aktar komda u serena biex teżerċita id-diskrezzjoni tagħha favur it-tqegħid lura ta` isem is-socjeta` Alex Limited (C 5137) lura fuq ir-Registru.

GĦALDAQSTANT, fid-dawl tal-provvedimenti tal-KAP 386 hawn fuq ċitati u fid-dawl ta` dak hawn fuq kkunsidrat, il-Qorti jidhrilha illi għandha tilqa` t-talbiet tar-rikorrent u dana billi:

1. **Fi-ewwel lok**, tordna lir-Registatur tal-Kumpanniji sabiex, ai termini tal-Artiklu 325(4) tal-KAP 386 tal-Liġijiet ta` Malta, fi żmien ħmistax il-jum, jerġa` jdaħħal l-isem ta` **Alex Limited (C 5137)** fuq ir-Registru tal-Kumpanniji, biex b`hekk titqies illi komplet bl-eżistenza tagħha daqs li kieku isimha ma kienx tħassar minn fuq ir-Registru.
2. **Fit-tieni lok** tordna lir-Registatur tal-Kumpanniji sabiex iwettaq dawk il-pubblikazzjonijiet kollha mehtiega ai termini tal-liġi relattiva għal tali inserzjoni mill-ġdid tal-kumpannija msemmija fir-Registru tal-Kumpanniji.
3. **Fit-tielet lok**, tordna, illi l-isem ta` **Alex Limited (C 5137)** jitpoġġa lura fuq tali Registru tal-Kumpanniji għall-perjodu ta` ħames (5) snin, b`dan illi r-rikorrent huwa mistenni illi jsegwi u wieħed jispera jiffinalizza kwalunkwe proċeduri neċessarji sabiex jikseb u jenforza kwalsiasi drittijiet kontra l-istess soċjeta` msemmija fiż-żmien hawnekk konċess.

4. **Fil-raba' lok**, tordna illi l-ispejjes ta' din il-procedura u kif ukoll kwasliasi spejjes illi jista' jinkorri ir-Registratur intimat sabiex jirrestitwixxi isem il-kumpannija **Alex Limited (C 5137)** fuq ir-Registru tal-kumpanniji u konsegwentament jerga' jigi kkanċellat l-istess isem kif hawn fuq deċiż, jkunu a karigu tar-rikorrent.

Onor. Ian Spiteri Bailey
Imħallef

Marisa Bugeja
Deputat Registratur